

ብዓለ ጥምቀት

11 ጥሪ 2014 ዓ.ም. (1/19/2022)

መጻሕ ቃል እምደመና ዘይብል ዝንቱ ውእቱ ወልደየ ዘአፈቅር ሎቱ ስምዕሎ



ንባባት: ቲቶ 3:4-8፥ 1ዮሐ 5:1-9 ግ.ሐ.10:34-39፥ ማር 1:7-11

ምስባክ: 1. ርእይኪ ማያት እግዚአብሔር፥ ርእይኪ ማያት ወፈርሁ፥ ደንገፁ ቀላያተ ማይት ወደምፀ ማይትሆሙ። መዝ. 76:16

2. ባሕርኒ ርእየት ወጎየት ወዮርዳኖስኒ ገብአ ድኅረሁ አድባር አንፈርዕፁ ከም ሓራጊት። መዝ.113:34

አብ ትንቢተ ኢሳያስ 40:1-11 ዘሎ እንተ አንቡብና ናይ ተስፋን ምጽንናዕን ንህዝብ አምላኽ ዝተዋህበ ንርኢ። ትንቢት ኢሳያስ ብምልኡ ንክርስቶስ እዩ ዘመልክት ንሱ እቲ ቅቡእ አምላኽ ክንጻዕ ኢሉ አብ መንጎና ዘሎ፥ ብዝያዳ ምስኡ ዘሎና ርክብ ከጽንዕን ሰላምና ክሐድስን ኢሉ ምሳና ዘሎ እዩ። ኢሳያስ ከምዚ እናበለ ይገልጽ ንሕዝብይ አጻናንዑ

እወ ንሕዝብይ አጻናንዑ ነቶም ዝተበጀዎም ሕዝቢ ጊዙ ብኃይሊ ኺገዝእ ይመጽእ ኣሎ። ንሱ ንመጻሕቲ ኸም ናሳ ይከናኸነን ንዕያውቱ ኣኪቡ አብ ሕቕፋ ይስከመን ነተን ዜጥብዋ ድማ ብህድኣት ይመርሐን ይብል። እዚ እዩ እቲ ክርስቶስ ብመንፈስ ቅዱስ ዝተቐብአሉ፥ አብ ጊዜ ጥምቀቱ ብአምሳል ርግቢት አብ ልዕሊኡ ወሪዱ ንአገልግሎት ክወፍር ዝተዋህቦ።

ቅ. ጳውሎስ አብ ቲቶ ዝጻፋዎ ዘዘኻኸረና ንሕና ብዝገበርናዮ ግብሪ ጽድቂ ዘይኮነስ ብምሕረቱ ማለት ቦቲ ኻልኣይ ልደት ዚህብ ምሕጻብን ብመንፈስ ቅዱስ ብምሕጻስን አድኃነና፥ ብጸጋኡ ጸዲቕና ብተስፋ ናይ ዘለዓለም ሕይወት ወረስቲ ምእንቲ ኸንከውን ብመድኃኒና ኢየሱስ ክርስቶስ ገይሩ ንመንፈስ ቅዱስ አብ ልዕሊና አብዚኹ አፍሰሶ (ቲቶ 2:5-7)። ክርስቶስ ብጥምቀቱ ንአና ምንጪ ጸጋ ጥምቀት ቀደሰልናን ከፈተልናን። ብጥምቀቱ ገሩ ኸአ ጉዕዞ ድሕነትና ጀመሮ። አብ ክርስቶስ ብምጥማቕና አብ ናይ ድሕነት መስርሕ ተቐባልነት ረኺብና።

አብ ወንጌል ሉቃስ እግዚአብሔር አብ ብኣኻ ዝተሓጎስኩ ፍቁር ወደይ ንስኻ ኢኻ እናበለ ክዛረብ ተሰምዑ። አብዚ ጥምቀት አምላኽ ንክርስቶስ ብመንፈስ ቅዱስ አጠሚቕዎ አብ ተልእክኡ ምሕረትን ሰላምን አብ ኩሎም ህዝቢ ከምጽእ ኸአ አበጊስዎ። ክርስቶስ ብግድን ክጥመቕ ነርዎ ምኽንያቱ ብጥምቀቱ ገሩ እዩ ናይ ምስጢረ ትምቀት ጥቕምን መሰረትን ገሊጹልና። እንተ ኾነ ክርስቶስ ክጥመቕ ዘድልዮ ነገር አይነበርን ምኽንያት አብኡ ዝኾነ ናይ አዳም ኃጢአት ሳዕብን አይርክብን ስለዚ ጥምቀት ዮሐንስ ይኹን ካልእ አየድልዮን እዩ ነሩ። ንአና ግን የድልየና ምኽንያቱ ብጸጋ ጥምቀት ኢና ካብቲ ካብ አቦና አዳም ዝወረሰናዮ ኃጢአት እንነጽሕ። አብ መልእኽቲ ዕብራውያን ነዚ ክገልጽ እንከሎ፥ ክርስቶስ ብዘይካ ኃጢአት ብኹሉ ንአና መሰለ ይብል (ዕብ 4:15)።

ክርስቶስ ብዝኾነ ምኽንያት ብሰንኪ ኃጢአት ቀዳሞት ወለድና አይተበከለን። ቅ. ማቴዎስ አብ ወንጌሉ ክርስቶስ ስለምንታይ ክጥመቕ ከም ዝደለ ክገልጽ እንከሎ፥ ዮሐንስ መጥምቕ ኣነ ድኣ ብኣኻ ኸጥመቕ የድልየኒ እምበር ንስኻይ ናባይ ትመጽእ ምስ በሎ ኢየሱስ ኩሉ ጽድቂ ኸንፍጽም ይግብኣና እዩ እሞ

ሕጅስ ይኹን ድክ ሳደግ (ማቴ 3:15) ኢሉ ምስ መለሰሉ ተጠምቀ። ኢየሱስ ብዮሓንስ መጥምቕ ክጥምቕ ምስ አፈቀደ ምሉእ ትስብእቱ ገሊጹልና እዚ ዝኾነ አስተናጎሶ ኣብ መለኮቱ ብዘይምግባር እዩ። ብኻልእ አዘራርባ ኣብ መለኮቱ ዝኾነ ለውጢ ከይ ገበረ ከማና ሓደ ኮይኑ፣ በዚ ኸአ ጥምቀቱ ምሳና ዘልአ ሓድነትን ከድሕነና ከም ዝመጽአ ዝገልጽ እዩ። በዚ ምልክት እዚ ኸአ ምእንቲ ድሕነትና ኢሉ ዝኾነ ዝኸፈል ዋጋ ከም ዝኸፍል አረጋጊጹልና። ልዕሊ ኹሉ ክርስቶስ ብጥምቀቱ ገሩ ንጉዳይ ድሕነትና ከምዝተለመ ኣብ መስቀል ክመውት እንከሎ ኸአ ብደሙ ከም ዝግተቦ ገሊጹልና።

ጥምቀት ክርስቶስ ዘኪርና ክነብዕል እንከሎና ናይ ገዛእ ርእስና ጥምቀት ኢና ክንሓስብ ዘሎና። ብዝያዳ ነቲ ኣብ ጥምቀትና ዝኣቶናዮ ማሕላ/መብጽዓ ወይ ኪዳን ክሳብ ክንደይ ሓሊናዮ ከምዘሎና ሕይወትና ክንርኢ ይግብአና። ክሳብ ክንደይ እሙናት ኮና ንመብጽዓና አተግቢርናዮ? ነቲ ኣብ መዓልቲ ጥምቀትና ንሰይጣንን ንኹሉ ግብሩን ዝኸሓድናዮ ንሕልዎ ዘሎና? ነቲ ኣብ እግዚአብሔር ኣብ ቅድሚ ኩሉ ህዝቢ አምላኽ ዝገለጽናዮ እምነት ንሕሉ ዘሎና? ነቲ ብቤተ ክርስትያኑ ዝውሃበና መምርሒ ንሰምዕ ዘሎና? ኢየሱስ ክርስቶስ እቲ ሓደ ወዲ አምላኽ ከምዝኾነ እአምንዶ? አምላኽ ኣብኡ ንዘሎኒ እምነት ክም ስክረለይ ይኸእልዶ? ቤተ ክርስትያን ሎሚ እውን ኣብ ክርስቶስ ዘሎና እምነትን ኣኽብሮት ብስሙ ዝተጠመቐናን ብዳግም ሓዲስ ዕድል ክንገልጽ ትኸፍተልና። ኣብ ጥምቀት ክርስቶስን ጥምቀትናን እናአስተንተና አምላኽ ምስ ክርስቶስ ጉዕዞ ሕይወትና እናቀጽልና ከሎና መንፈሱ ክሕድስለና ንለምና።

ቅዱስ ሉቃስ ብዛዕባ ጥምቀት ኢየሱስ ክዛረብ እንከሎ ኣብ ሰለስተ ነገራት የተኩር፡

ሀ. ኢየሱስ ድሕሪ ጥምቀቱ ይጽሊ ነሩ።

ጸሎት ሓድነት ምስ አምላኽ እዩ። ብምልክት ጥምቀት ኢየሱስ ርክብ ሰብ ምስ አምላኽ ብዳግም ሓዲስዎ። ኣብ ገነት ኣብ ሕይወት ወዲ ሰብ ኃጢአት ምስ አተወ ካብ አምላኽ ጻና ኮይኑ። ሰብ ኣብ ቅድሚ አምላኽ ደው ክብል ፈሪሑ። ኣብ (ዘፍ 3:8-10) ከምዚ ዝብል ነንብብ፡ ምድሪ ምስ ወልወለ አምላኽ ኣብ ገነት ክመላለስ ሰምዑ። አዳምን ሰበይቱን ከአ ካብ ገጽ እግዚአብሔር አምላኽ ኣብ ማእከል አእዋም ገነት ተኃብኡ። እግዚአብሔር አምላኽ ድማ ንአዳም አበይ አሎኻ በሎ ንሱ ኸአ ድምጽኻ ኣብ ገነት ሰማዕኩ ጥራየይ ስለ ዝኾንኩ ድማ ፈሪህ ተኃባእኩ እናበለ መለሰ። እንደገና ኣብ ዘፀ 20:18-20 ሰባት ኣብ ቅድሚ አምላኽ ፈሪሆም ከንቀጥቅቱ ይርአዩ። እቶም ህዝቢ ነጉድን መብረቕን ምስ ረአዩ ድሃይ መለኸት ምስ ሰምዑ እቲ እምባ ድማ ኺተክኽ ምስ ረአዩ ፈሪሆም አንቀጥቀጡ ርሕቕ ኢሎም ድማ ደው በሉ።

ሰብ ኣብ ኃጢአት እንተሎ ኣብ ቅድሚ አምላኽ ደው ክብል ይፈርሕ። ኣብ ጥምቀት ሰብ ምስ አምላኽ ዘለዎ ርክብ ብዳግም ይሕድሱ።

ለ. ብአምሳል ርግቢት ኣብ ልዕሊኡ መንፈስ ቅዱስ ወረደ።

ኣብ ጥንታውያን እምነታት ብሓፈሻ ክርአ እንከሎ ርግቢት ንአማልኽቲ እተሰኒ እያ ተባሂላ የኸብርዋ ነሮም። መጀመርያ አርከሎጂካዊ መረጋገጺ ርግቢት ከም መንፈሳዊት እንስሳ ዝገልጽ ካብ 5000 ዓ.ዓ. አቢሉ ኣብ ናይ ሱመራውያን ቅርስታት ንረኽቦ። ኣብ አሲርያ ርግቢት ንጉሣዊት ዑፍ ተባሂላ ትፍለጥ። ቀዳሞት ንርግቢት ከም ዶፍ ናይ አማልኽቲ ይርእይዎ በዚ ኸአ ብዙሕ ጊዜ ኣብ ልዕሊ አማልኽቲ ትርኣ። ብዙሓት ቀዳሞት እምነታት ነፍሲ ናይ ሰብ መልክዕ ርግቢት እያ ትመስል ይብሉ። ኣብ ብዙሕ መቃብራት ከም ኣብ ሃገረ ግሪኽ ኣብ ልዕሊኦም ርግቢት ከምእትዓልብ ገሮም ይስእልዎ። ጳዕዳ ርግቢት ብሓፈሻ ኣብ አይሁድ ናይ ሰላም ምልክት እያ። ኣብ ዘፍ (1:2) እቲ ሕይወት ዝህብ መንፈስ ብኣብ ልዕሊ ማያት እትዝምቢ ዶፍ ይምሰል። ንኖሃ ድሕሪ ማይ አይኒ ናይ ሰላም መልእኽቲ ዘምጽአትሉ ርግቢት እያ (ዘፍ: 8:8)። ዘዳግም (32:11) ንአምላኽ ከምቲ ንስሪ ንጨቕዊቱ ምንፋር ዘምህሮም

አምላክ ከአ ንህዝቡ ሓፍ ከም ዘብሎም ብአምሳል ይዛረብ። ርግቢት ብዙሕ ጊዜ ኣብ መዝሙራት ዳዊት ኣብ መሃል መሃልይ ከም እተመሰገን ንጽሕትን ተፈታዊትን ትጥቀስ። ኣብ መልእኽትታት ጳውሎስ ከም ምልክት ውህበታት መንፈስ ቅዱስ ትጥቀስ (ገላ 5:22-23)። ጸጋታት መንፈስ ቅዱስ ከም ገርህነት፣ ፍቕሪ፣ ሕያውነት፣ ሰላም፣ ንጽሕና፣ ትሕትና ብአምሳል ርግቢት ይግለጹ። እዞም ጸጋታት ወይ ውህበታት ናይ ነፍሲ ወከፍ ጥምቀት ዝተቐበለ ጸጋትት እዮም። ብጸጋ ጥምቀት መንፈስ ቅዱስ ቀዋሚ ማሕተም ኣብ ልዕሊና ከም ዝውሃብ ይገብር (ኤፈ 1:13፣ 4:30፣ 2ቆሮ 1:22)። ናይ ማይ ጥምቀት ብመንፈስ ከም ንውሉድ የመልክት (ዮሐ 3:5)።

ሐ. ድምጺ አምላክ ተሰምዖ፡ ብኣኻ ዝተሓጎስኩ ፍቁር ወደይ ንስኻ ኢኻ ዝብል፡

ኣብ ርድኢት አይሁድ ንሶም ሕሩይ ህዝቢ አምላክ ከምዝኾኑ፣ ወዲ ኣብርሃም ካብ ኩሉ ሓለፋ ከምዘለዎ ይአምኑ ነሮም። ዮሐንስ መጥምቕ ክቕበልዎ ዘይክእሉ ነገርዎም ዓለታዊ ሓለፋታት ዋጋ ከም ዘይብሉ ሰብ ኣብ ቅድሚ አምላክ ብዝገብሮ ከም ዝፍረድ እምበር ወዲ ኣብርሃም እየ ዝብል ከም ዘየድሕን ነገርዎም። ቅ. ጴጥሮስ ካብ ግ.ሓ.10:34-38 ኣብ ዘንበብናዮ ኣብ ቅድሚ አምላክ ሰብ ብግብሩ እምበር ዝኾነ ሓለፋታት ከምዘየሎ ይገልጽ። **ኣብ ዝኾነ ይኹን ሃገር ንአምላክ ዚፈርህን ቅንዕና ዚገብርን እንተሎ ኣብ አምላክ ቅቡል እዩ እምበር ኣብኡ አድልዎ ከም ዘየልዎ ይብል።**

ብጸጋ ጥምቀት ሕሩይቱ ኮና። ከምቲ አምላክ ኣብ ጥምቀት ኢየሱስ ዝበሎ ኣብ ጥምቀትና እውን ብኣኻ/ኺ ዝተሓጎስኩ ፍቕር/ቲ ወደይ/ጌይ ኢኻ/ኺ እናበለ ይዛረብ። ነዘን ቃላት ኣብ ኩሎም ጸጋ ጥምቀት ዝቕበሉ ንደግመን። ንሕና እውን ኣብ ጥምቀት ዝኣቶናዮ ማሕላ ክንሕድሶ ከሎና አምላክ ብዳግም ንስኻ/ኺ ዘፍቅርካ/ኪ ወደይ/ጌይ ኢኺ/ኻ ይብለና።

ቅ. ጴጥሮስ ከም ዘረጋግጸልና ከም ምሩጽ አምላክ መጠን ኢየሱስ ኣብ ኩሉ ጽቡቕ ከም ዝገበረን ንኹሎም ነቶም ሰይጣን ዝኣሰሮም ከም ዘሕወየን (ግ.ሓ. 10:38) እዚ ኸኣ አምላክ ምስኡ ስለ ዝነበረ ከም ዝገበሮ ይነግረና። ሕጂ ንሰባት ጽቡቕ ክንገብር ናትና ግደ እዩ። ኣብ ሕይወትና ነገራት ብዘይ ናትና ተሳትፎ ጽቡቕ ክኸዱ ከም ዝኸእሉ ክንፈልጥ ኣሎና ስለዚ ኣነ ገለ ዘይገበርኩ ኢልና ክንጭነቕ የብልናን። ክንገብሮ ዘሎና ጽብቕ ነገር እዩ፣ ጽቡቕ ነገር ክንገብር ምድላይና ዝለዓለ መጠንሲ ኩሉ ነገራት እዩ፣ ንሰባት ሠናይ ምግባር በረኽት ጸጋ ምዃኑ ንፈልጥ እንተ ኾና ክንገብሮ ድሕር ክንብል የብልናን። **ኣብ ሓደ ዝንገር ታሪኽ ሓደ ወተሃደር ብርቱዕ ተውጊኡ ደም ወዲኡ ብርቱዕ ጽምኢ ይስምዖ ነሩ፣ ኣብ ንኑ ግልጽ እንተ በለ ካልእ ወተሃደር ዝያዳ ዝተወግኦ ማይ ደልዩ ዝግዕር ምስ ረኣየ ንርእሱ ገዲፉ ነቲ ብጻዩ ናትካ ጽምኢ ካብ ናተይ ዝግበየ እዩ እናበለ ሂብዎ ይብሃል።**

ኣሕዋት ኣብ ሕይወትና ንኻልኣት ጽቡቕ ክንገብር ኣብ ዕለታዊ ሕይወትና ብዙሕ ጊዜ ይጓነፈና እዩ። ንድለት ኣሕዋት ክንገብር ንድለታትና ክንሕልፎ፣ ክንጽመም ካብ ንኣይ ክጥዕመኒ እስከ ንሓወይ ክንብል፣ ንሓደ ብዝተፈላለየ ምኽንያት ዝሰቕ ዝዋረድ ዘሎ ምስ ረኣና ንድለትና ዓጊትና እስከ ሎምስ ክዕወት ሰናይ ክገብር ክንብል እዮኑ እዩ። ከምዚ ምስ እንገብር ካብቶም ሕሩይት አምላክ ክንቕጸር ኢና።

ኣብዚ ብሩኽ ዕለት ጥምቀት መድኃኒና ክርስቶስ ክነብዕል ከሎና መብጽዓና ሓዲስና ኣብ አምላክ ንመለስ ብሩኽ ጥምቀት ገሩ ሰላም ፍቕሪ ኣብ ኩሉ ዝነግስ ይግበረልና።

ብሩኽ ብዓለ ጥምቀት።

ኣባ ንጉሠ ፍሥሓ